

Tilmæli um skipan fyri veiðigjöld frá 2021 og frameftir

Samgonguskjalið sigur um veiðigjöld, at:

“Tilfeingisgjaldið verður eitt yvirskotsgrundað gjald, sum tekur hædd fyri rentu-, olju- og fiskaprísi, soleiðis at inntøkur landsins út frá verandi fortreytum verða umleið á sama støði sum í 2018”

Landsstýrismaðurin hevur tí sett arbeidsbólkl umboðandi vinnu og fyrisiting at koma við einum uppskoti um eina nýggja skipan. Umframt orðingina í samgonguskjalinum hevur arbeidsbólkurin lagt seg eftir, at skipanin skal vera einföld hjá vinnu og fyrisiting at virka undir.

Arbeidsbólkurin hevur á fundum í tíðarskeiðnum september til desember 2020 viðgjørt ymsar tættir í arbeidssetninginum og mælir við hesum til eina skipan at áseta veiðigjöld.

Meginreglur

Veiðigjald er gjald fyri at troyta fiskatilfeingi. Fyri at gjaldið ikki skal vera vinnuliga skeiklandi og ikki skal virka sum ein eyka skattur er neyðugt, at skipini rinda sama gjald fyri sama fiskaslag.

Tað hevur týðning, at gjaldið er gjøgnumskygt og einfalt at umsita, og at gjaldið samsvarar ella onkursvegna stendur mát við virðið á rættindunum.

At gjaldið er einfalt og lætt at umsita merkir millum annað, at gjaldið skal vera reiðarí og manning kunnugt, áðrenn farið verður til fiskiskap, og møguligt skal vera at gera upp endaliga eftir loknan túr.

Arbeidsbólkurin hevur tikið støði í, at inntøka landsins tilsamans var 303 mió. kr. í veiðigjöldum og uppboðssølugjöldum í 2018. Í 2019 var henda upphædd samlað 369 mió. kr., meðan tað fyri árinum 2020 og 2021 verður roknað við 314 mió. kr. í inntøkum á fíggjarlógini.

Vinnumboðini í arbeidsbólkinum gera vart við, at føroysk veiðigjöld sum heild eru væl hægri enn samsvarandi gjöld í grannalondunum. Umráðandi er, at funnin verður ein støðug langtíðarsemja um skipan við veiðigjöldum, soleiðis at hon ikki verður broytt við jøvnum millumbilum.

Grundarlagið fyri arbeidnum hevur verið, at landið skal hava umleið 300 mió. kr. í inntøku við hesi skipan frá komandi ári, og vinnumboðini gera vart við, at hetta grundarlagið er samansett av einum veiðigjaldi og einum væl hægri uppboðssølugjaldi. Tí gerast veiðigjöldini í fiskivinnuni sera høg í mun til umsetning og úrslit hjá flotanum. Eisini er neyðugt at taka atlit til øll skipini í flotanum, av tí at munur er á kvotagrundarlagnum hjá teimum ymsu skipunum.

Avmarkingar

Skipanin við veiðigjöldum er avmarkað til tey fiskasløg, sum í dag hava eitt ásett veiðigjald. T.e. makrelur, norðhavssild, svartkjaftur og botnfiskur í Barentshavinum og við Svalbard. Hendan avmarking er gjørd tí, at tað er serliga har, at fíggarligu úrslitini samlað sæð hava verið góð seinastu árin.

Umboðini fyri fyrisitingina gera vart við, at sum frá líður eigur ein skipan um veiðigjald at vera galdandi fyri allan fiskiskap.

Grundarlagið fyri veiðigjaldinum

Sambært samgonguskjalinum skal gjaldið vera yvirskotsgrundað og taka atlit til fiskaprísir, oljuprís og rentustøði. Arbeidsbólkurin er samdur um, at skilabest er við eini einfaldari skipan, sum er lætt at virka undir hjá vinnu og fyrisiting. At taka atlit til fleiri viðurskifti í vinnuni samsvarar ikki við ynskið um eina einfalda skipan.

Í mun til fiskaprísir, eru kostnaðir, so sum oljuprísir og rentustøði, av lutfalsliga væl minni týðningi.

Tí metir arbeidsbólkurin, at óneyðugt er at taka atlit til ov nógv broytilig viðurskifti. Yvirskipaða tilmælið frá arbeidsbólkinum er, at bert fiskaprísir verður brúktur sum grundarlag fyri veiðigjaldinum.

Eru ynski um at taka hædd fyri broytingum í oljuprísir og rentustøði, hevur arbeidsbólkurin gjørt dømi um hetta (sí skjal 2).

Veiðigjald fyri uppsjóvarfisk

Arbeidsbólkurin hevur kannað, um til ber at brúka útlenskar marknaðarprísir, fyri at tryggja, at ikki verður møguligt at ávirka miðal avreiðingarprísir og harvið veiðigjaldið. Í hesum sambandi hevur verið hugt at norskum avreiðingarprísirum hjá Sildeket, men komið er eftir, at norskur prísirnar í stigi og sveiggi ikki fylgja føroysku prísingongdini. Eisini verða hesir prísir gjørdir upp í fremmandum gjaldoyra, og hetta kann við tíðini hava tilvildarliga ávirkan á veiðigjald hjá føroyskum skipum, sum avreiða í donskum krónum.

Arbeidsbólkurin metir tískil ikki, at skynsamligt er at nýta norskur avreiðingarprísir og hevur heldur valt at nýta føroyskar avreiðingarprísir, sum kunnu fáast til vega ígjøgnum avreiðingarseðlar hjá Vørn fyri uppsjóvarfisk.

Ein møguligur vansi kann vera, at samanfall kann vera millum eigarar av virkjum og skipum, og at hetta kann ávirka avreiðingarprísir. Hetta verður tó ikki mettt at hava týðandi ávirkan, tí at talan er um nógv skip, sum gera nógvast einstakar túrar. Harafturat er gjaldið ásett framman undan at fiskað verður og verður tillagað árið eftir.

Tí er trupult hjá einum einstøkum skipi at ávirka veiðigjaldið. Øll skip fara at rinda tað sama veiðigjaldið í krónum og oyrum, soleiðis at reiðarí og manning hava áhuga í einum høgum avreiðingarvirði, har veiðigjaldið er ein lutfalsliga lægri partur av virðinum.

Arbeidsbólkurin metir, at tað hevði verið ein trygd fyri prísásetingina í Føroyum, um ein partur av veiðuni kann avreiðast uttanlands. Hetta hevur serliga víst seg at vera ein avbjóðing, tá tað við hvørt bert er ein veruligur keypari á marknaðinum. Tí er tilmæli frá arbeidsbólkinum, at sjófeingislógin verður broytt soleiðis, at partur av samlaðu veiðuni aftur skal kunna avreiðast uttanlands.

Gjaldið er eitt kilogjald á hvørt fiskaslag, og gjaldið verður lýst í juli at vera galdandi frá 1. august til 31. juli árið eftir. Orsøkin til, at gjaldið verður ásett um summarið, er, at tá er ein natúrligur steðgur í fiskiskapinum eftir uppsjóvarfiski, meðan hann um veturin vanliga er í hæddini við ymiskum fiskasløgum. Hetta gevur vinnuni vissu fyri, hvussu stórt gjaldið er, tá fiskiskapurin verður lagdur til rættis fyri tær ymsu vertíðirnar.

Grundarlagið fyri veiðigjaldinum er miðalavreiðingarprísurin fyri óviðgjørðan, feskan makrel, norðhavssild og svartkjaft, sum føroysk skip hava avreitt fyri í tíðarskeiðnum 1. juli til 30. juni árið fyri. Hetta merkir, at bert avreiðingar hjá RSW-skipum (refrigerated sea water) verða roknaðar uppí grundarlagið. Hinvegin verða skip, sum virka veiðuna umborð, ikki tikin við. Á tann hátt verður veiðigjaldið ikki ávirkað av, at fiskur verður virkaður umborð.

Sambært galdandi veiðigjaldslóg verður ikki goldið veiðigjald av kvotum, sum vera útlutaðar til heimaflotan. Í 2020 fekk heimaflotin útlutað sløk 20.000 tons av makreli. Arbeidsbólkurin hevur ikki viðgjørt spurningin um møgulig veiðigjöld av hesum kvotum.

Veiðigjald fyri botnfisk

Av tí, at fá føroysk skip fiska botnfisk í Barentshavinum og við Svalbard, er ikki mett umboðandi at nýta hesar avreiðingarprísir sum grundarlag undir gjaldinum. Harumframt hava skipini í fleiri førum ymiskar framleiðslur umborð, og tí kundi eitt veiðigjald, sum var tengt at avreiðingarvirðinum, skeikla valið millum virðisøkjandi virking umborð og á landi. Harumframt verður eisini meira torgreitt hjá myndugleikanum at hava eftirlit við ymsum umrokningarfaktorum.

Arbeidsbólkurin hevur ikki funnið brúkiligar útlendskar marknaðarprísir. Hóast fiskiskapur eftir toski í Barentshavinum og við Svalbard ikki beinleiðis kann samanberast við fiskiskap eftir toski undir Føroyum, verður mett, at miðal avreiðingarprísurin á toski á Fiskamarknaði Føroya kann nýtast sum grundarlag fyri áseting av veiðigjaldinum, har prísurin verður umroknaður til krónur fyri hvørt kilo av rundum fiski.

Fiskað verður í Barentshavinum og við Svalbard alt árið. Tí mælir bólkurin til, at veiðigjaldið verður ásett at galda frá 1. januar til 31. desember, grundað á miðalprísir á fiskamarknaðinum 1. desember til 30. november árið fyri.

Toskur er tann størsti parturin (umleið 85 %) av botnfiskakvotuni í Barentshavinum og við Svalbard, og tí verður avgjaldið fyrri tosk eisini nýtt sum avgjald fyrri annan botnfisk, hóast toskaprísurin vanligi er tann hægsti miðalprísurin fyrri hesi fiskasløg.

Atlit til sveiggjandi kvotur

Umrøtt hevur verið, um atlit skulu takast fyrri sveiggjandi kvotum soleiðis, at gjaldið lækkar, tá kvoturnar minka serliga nógv. Tað sum talar fyrri hesum er, at eitt høgt gjald kann virka serliga tyngjandi, tá ið lítið er at fiska. Tilmælt verður, at fer føyroyska kvotan undir 50 % av miðal tøku kvotuni til føyroysk fiskifør seinastu 5 árin, minskar veiðigjaldið niður í 50 % av roknaða gjaldinum fyrri tað árið (sí skjal 3).

Áseting av veiðigjaldi

Veiðigjaldið tekur útgangsstøði í ásettu veiðigjaldinum fyrri 2020, har gjaldið verður stigvaksandi soleiðis, at verður prísurin høgur verður lutfalsliga meira goldið í veiðigjaldi. Øvugt, er prísurin lágur, verður gjaldið lutfalsliga lægri (sí skjal 1).

Fyrimunurin við einum kilogjaldi er, at tað er einfalt at umsita hjá vinnu og fyrisiting, og tað er eins fyrri øll skip. Tað ger, at tann, sum megnar at fáa meira burturúr, sjálvur fær vinningin av hesum.

Ein vansi kann vera, at gjaldið altíð er eitt ár afturút og tí kann raka skeivt í mun til galdandi marknaðarprísir. Sum frálíður fara hesi sveiggj at javna seg. Mett verður, at fyrimunirnir við einum slíkum gjaldi eru størri enn vansarnir.

Frameftir

Arbeidsbólkurin vísir á, at uppboðssølugjaldið fyrri 8 ára rættindi, ið eru seld í 2018 og 2019, halda áfram til 2026 og 2027. Fram til 2027 lækka inntøkur landsins nakað, tí at uppboðssølugjaldini eru hægri enn veiðigjaldini, sum koma ístaðin. Tí mælir arbeidsbólkurin til, at hetta verður tikið við tá skipanin verður eftirmett, sum hóskaði kundi verið í 2025.

Arbejdsbólkurin:

Djóni Højgaard, fulltrúi, Fíggjarmálaráðið

Atli Suni Leo, ráðgevi, Fíggjarmálaráðið

Rúna Guttesen, løgfrøðingur, TAKS

Jóhan Simonsen, deildarleiðari, Vørn

Jan Klein Olsen, løgfrøðingur, Vørn

Hanus Hansen, Reiðarafelagið

Stefan í Skorini, Reiðarafelagið

Jógvan Jespersen, Felagið Nótaskip

Fróði Sivertsen, grannskoðari, ráðgevi fyri Reiðarafelagið.

Skjal 1 – Veidigjaldstalva

2021 og fram			
	fiskaprísur		veiðigjald
	Frá	til	%
Svartkjáftur	0,00	1,30	11,0%
	1,30	1,50	12,0%
	1,50	1,70	13,0%
	1,70	1,90	14,0%
	1,90	2,10	15,0%
	2,10	2,30	16,0%
	2,30		17,0%
Sild	0,00	2,50	15,5%
	2,50	3,00	16,0%
	3,00	3,50	16,5%
	3,50	4,00	17,0%
	4,00	4,50	17,5%
	4,50	5,00	18,0%
	5,00	5,50	18,5%
	5,50	6,00	19,0%
Makrelur	0,00	6,00	17,5%
	6,00	6,50	18,0%
	6,50	7,00	18,5%
	7,00	7,50	19,0%
	7,50	8,00	19,5%
	8,00	8,50	20,0%
	8,50	9,00	20,5%
	9,00	9,50	21,0%
	9,50		21,5%
Botnfiskur	0,00	13,50	2,50%
	13,50	14,00	2,75%
	14,00	14,50	3,00%
	14,50	15,00	3,25%
	15,00	15,50	3,50%
	15,50	16,00	3,75%
	16,00	16,50	4,00%
	16,50	17,00	4,25%
	17,00	17,50	4,50%
	17,50	18,00	4,75%
	18,00		5,00%

dømi:

Miðal avreiðingarprísur fyri makrel juli 2020-juni 2021 er 8.00 kr/kg:

Veidigjald er 20%

Veidigjald fyri makrel 1. Aug 2021 til 31. Jul 2020: 8,00 kr/kg x 20% = 1,60 kr/kg

Skjal 2 – Oljuprísur

Miðaltöl í vinnuni vísa at útreiðslurnar til olju er um 10% av avreiðingarvirðinum. Eitt uppskot kundi tí verið at stilla 10% av veiðigjaldinum við lutfalsligu broytingini í oljuprísinum. Í hesum føri hevði man brúkt altjóða markaðarprísir fyri olju og samanborið oljuprísir tá veiðigjaldið verður lýst við oljuprísir eitt ár áðrenn.

Dømi:

		Veiðigjald
Avreiðingarvirði	100%	1,65
Olja %	10	0,17
Broyting í oljuprísir %	-25	-0,04
Veiðigjaldið		1,69

Skjal 3 – Sveiggjandi kvotur

Ár	Makrelur	Norðhavssild	Svartkjaftur
2016	95.723	43.587	193.332
2017	107.875	113.097	369.609
2018	86.245	79.950	393.581
2019	62.554	115.515	324.908
2020	95.778	104.848	324.696
Miðal	89.635	91.399	321.225
50%	44.818	45.700	160.613

Dømi:

Um tøl kvotan fyri makrel í 2021 hjá føroyskum fiskiførum hevði verið minni enn 44.818 tons hevði bert verið goldið 50% av roknaða gjaldinum í 2021.